

امریکی وزیر خارجہ ہلری راڈھم کلنٹن
ویڈیو پیغام- افغان ویڈیو
یکم دسمبر 2009ء

وزیر خارجہ کلنٹن: منگل کے روز صدر اوباما نے افغانستان میں اور پاکستان کے ساتھ وابستگی سے متعلق ہمارے ملک کی حکمت عملی کا ایک جائزہ پیش کیا۔ یہ حکمت عملی طویل صلاح مشوروں کا نتیجہ ہے، جن میں پاکستان میں ہمارے بہت سے شراکت داروں کے ساتھ مشاورت شامل تھی۔ جیسا کہ صدر اوباما نے کہا کہ امریکہ افغانستان کی طویل المدت سیکیورٹی اور استحکام سے وابستہ ہے۔ ہم اپنے اتحادیوں کے ساتھ مل کر افغانستان کی حکومت کو مستحکم بنانے، اقتصادی ترقی کو فروغ دینے اور ان شورش پسندوں کو شکست دینے کے لیے جو آپ کے ملک اور علاقے کے استحکام کے لیے خطرہ ہیں، ایک مربوط فوجی اور سویلین طریقہ کار اختیار کریں گے۔

اب جب کہ صدر کرزئی اپنی دوسری صدارتی مدت کا آغاز کر رہے ہیں، ہمیں افغانستان کی حکومت کو مزید اہل، جواب دہ اور مؤثر بنا کر اس کی کارکردگی بڑھانے کے لیے شراکت دار کے طور پر مل کر کام کرنے کا موقع ملا ہے تاکہ وہ افغان عوام کی زیادہ بہتر خدمت کر سکے۔ ہم تعلیم اور انصاف کے بہتر حصول، قانون کی حکمرانی کا استحکام اور انتظام حکومت کی بہتری اور سب سے بڑھ کر یہ کہ اقتصادی اور روزگار کے مواقعوں میں اضافہ کرنا چاہتے ہیں تاکہ لوگ اپنے خاندانوں کی کفالت کر سکیں۔

ہم افغان عوام کو پوست کی کاشت سے ہٹا کر انار کے باغات لگانے میں ان کی مدد کرنا چاہتے ہیں تاکہ افغانستان جنوبی ایشیا کے ایک اہم زرعی ملک کے طور پر اپنا مقام دوبارہ حاصل کر سکے۔ ہم آپ کی اپنی سیکیورٹی کی فراہمی کے لیے افغانستان کی کوششوں میں مدد کرنا چاہتے ہیں۔ اور ہم افغانستان کو ان متشدد انتہاپسند تنظیموں کو منتشر کرنے اور ان کو شکست دینے میں افغانوں کی مدد کرنا چاہتے ہیں جو افغانستان کو شورش پسندوں اور دہشت گردوں کے لیے ایک محفوظ پناہ گاہ بنانے کی کوشش کر رہی ہیں۔

ہم جانتے ہیں کہ صرف افغان عوام ہی اس شورش کو ہمیشہ کے لیے شکست دے سکتے ہیں اور آپ ہی ایک پائیدار اور کامیاب جمہوریت تشکیل دے سکتے ہیں۔ امریکہ آپ کے ساتھ، افغان عوام کے ساتھ طویل المدت شراکت داری کے عہد سے وابستہ ہے، جب کہ آپ ان مقاصد کے حصول اور ایک ایسے ملک کی تعمیر کے لیے کوشاں ہیں جو محفوظ و مامون ہو جہاں آپ کے بچے امن کے ساتھ رہ سکیں، جہاں آپ کے خاندان بہتر مستقبل کے لیے منصوبہ بندی کر سکیں اور جہاں تمام لوگوں کو اپنی بہترین صلاحیتوں کو بروئے کار لانے کا موقع مل سکے، ہم اس بہتر مستقبل کے لیے آپ کے ساتھ کام کرنے کے منتظر ہیں۔ آپ کا بہت شکریہ۔

###